



QORTI CIVILI PRIM`AWLA

ONOR. IMHALLEF
JOSEPH ZAMMIT MCKEON

Illum it-Tnejn 10 ta` Ottubru 2016

**Fl-atti tar-rikors ghall-hrug ta` Mandat
ta` Inibizzjoni Nru. 1307/2016 JZM fl-
ismijiet :**

**Raymond Fenech (ID 8063M) u martu
Christine Fenech (ID 553164M)**

kontra

**Perit Martin Debono (ID 434259M)
u martu Gillian Debono (ID 4543A)**

Il-Qorti :

I. Preliminari

Ir-rikorrenti pprezentaw rikors ghall-hrug ta` Mandat ta` Inibizzjoni ("il-Mandat") fid-9 ta` Settembru 2016. Mar-rikors, kienu prezentati dokumenti.

Fid-9 ta` Settembru 2016, il-Qorti tat digriet fejn, wara li laqghet provizorjament it-talba ghall-hrug tal-Mandat, ordnat in-notifika tal-atti lill-intimati, tathom ghaxart (10) ijiem zmien biex iwiegbu bil-miktub, u appuntat ir-rikors ghas-smigh ghas-27 ta` Settembru 2016 fid-9.15 a.m.

L-intimati kienu notifikati fid-9 ta` Settembru 2016.

Fl-14 ta` Settembru 2016, l-intimati pprezentaw risposta bil-miktub. Mar-
risposta kien prezentat dokument.

Ir-rikors kien ittrattat fl-udjenza tas-27 ta` Settembru 2016, fejn xehed l-
intimat. Ir-rikors thalla ghal provvedimenti kamerali.

Dan huwa l-provvediment.

II. It-talba

Ghar-ragunijiet li kienu specifikati fir-rikors, ir-rikorrenti talbu lill-Qorti
sabiex tordna l-hrug ta` l-Mandat kontra l-intimati sabiex jinzammu milli :-

*(i) jbieghu, inehhu, jittrasferixxu jew jiddisponu inter vivos jew
b`titolu oneruz jew gratuwitu il-fond bin-numru tlieta (3) Sqaq Santa
Elena, Sliema ; u*

*(ii) kif ukoll illi jghabbu jew b`xi mod jaggravaw b`xi dejn, piz,
ipoteki, privileggi, drittijiet reali jew personali ohra l-imsemmi fond bin-
numru tlieta (3), Sqaq Santa Elena, Sliema ; u*

*(iii) kif ukoll personalment jew permezz ta` terzi appaltaturi u/jew
sub-appaltaturi, jaghmlu, jqabbdu, jawtorizzaw jew jhallu lil min jaghmel
jew ikompli jaghmel kwalunkwe xogholijiet fil-fond bin-numru tlieta (3)
Sqaq Santa elena, Sliema, inkluz xoghol ta` dekor, tibdil, twaqqiegh,
alterazzjonijiet, ziediet, zvilupp, kostruzzjoni u/jew xogholijiet kwalsiasi.*

III. Il-posizzjoni tal-intimati

L-intimat cahdu li r-rikorrenti ghandhom jedd li jitolbu l-hrug tal-Mandat
ghar-ragunijiet li kienu specifikati fir-risposta taghhom.

IV. Il-kwistjoni

Sintetikament il-kwistjoni bejn il-partijiet hija din. Min-naha l-wahda, ir-rikorrenti jikkontendu li fis-16 ta' Settembru 2013 ghamlu konvenju (Dok A) ma' John u Carmelina ahwa Farrugia sabiex jixtru minghandhom il-fond 3, Sqaq Santa Elena, Sliema ("il-fond") bl-arja sovrastanti. Isostnu li ricentement saru jafu li l-vendituri taghhom bieghu l-fond, u garage sottostanti, lill-intimati ; dan sar b'qerq u ghad-dannu taghhom. Saru jafu wkoll illi l-intimati ghamlu applikazzjoni mal-Awtorita' tal-Ippjanar biex jaghmlu alterazzjonijiet fil-fond. Skont ir-rikorrenti, kemm il-bejgh, kif ukoll l-alterazzjonijiet proposti, huma ta' pregudizzju ghalihom u ghalhekk talbu l-hrug tal-Mandat. Min-naha l-ohra l-intimati jikkontendu illi l-kuntratt tal-akkwist taghhom huwa validu ghall-finijiet u effetti kollha tal-ligi, illi huma xtraw u akkwistaw b'mod legittimu, u li l-konvenju bejn l-ahwa Farrugia u r-rikorrenti ma kienx ghadu vinkolanti.

V. Dritt

Id-disposizzjoni li tirregola procediment tax-xorta tal-lum hija l-**Art 873 tal-Kap 12**. L-artikolu huwa kompost minn erba' subincizi. Dawk rilevanti ghall-kaz tal-lum huma l-ewwel tnejn. Ighidu hekk :-

(1) *L-iskop tal-mandat ta' inibizzjoni hu dak li jzomm persuna milli tagħmel kwalunkwe haġa li tkun li tista' tkun ta' pregudizzju għall-persuna li qed titlob il-mandat.*

(2) *Il-qorti m'għandhiex toħroġ tali mandat jekk ma tkunx sodisfatta li dak il-mandat huwa meħtieġ sabiex jitharsu l-jeddijiet tar-rikorrent, u li dak ir-rikorrent prima facie jidher li għandu dawk il-jeddijiet.*

Minn analizi tas-subincizi (1) u (2) tal-Art 873 tal-Kap 12, wiehed isib illi l-Qorti hija prekluziva milli ("**m'għandhiex**") tordna l-hrug tal-Mandat, sakemm ma jirrikorru dawn ir-rekwiziti :-

- i) Illi l-Mandat huwa meħtieġ sabiex jitharsu l-jeddijiet tar-rikorrenti ;
- ii) Illi jidher sal-livell ta' *prima facie* li r-rikorrenti għandha dawk il-jeddijiet ;
- iii) Illi bil-fatt illi ma jkunx ordnat il-hrug tal-Mandat, il-pregudizzju li garrab ir-rikorrenti jkun irrimedjabbli.

Billi fil-procedura tal-lum, it-talba għall-hrug tal-Mandat tittratta dwar propjeta' mmobbli, tkun necessarja l-applikazzjoni tal-**Art 874(2) tal-Kap 12**, fil-kaz li t-talba tkun milqugha.

VI. Gurisprudenza

Il-Qorti sejra taghmel riferenza ghal principji li hargu mill-gurisprudenza tal-qorti taghna dwar kif ghandhom jitqiesu r-rekwiziti ghall-hrug tal-Mandat :-

1) Dwar il-prova *prima facie* tal-jeddijiet, fis-sentenza taghha tal-14 ta' Lulju 1988 fil-kawza **Grech pro et noe vs Manfre`** (Kollez. Vol. LXXII.II.290) il-Qorti tal-Appell qalet hekk –

... huwa rekwizit oggettiv u mhux soggettiv, ma jiddependix mill-element diskrezzjonali tal-gudikant, jew il-jeddijiet jidhru 'prima facie', ma' l-ewwel daqqa t'ghajn, jew ma jidhru xejn, ghall-finijiet tal-hrug tal-mandat.

2) L-elementi li jwasslu ghall-hrug tal-Mandat huma kumulattivi **mhux** alternattivi. Li allura jfisser illi jekk xi wiehed minnhom ma jirrizultax, il-Qorti **hija obligata** ti Chad it-talba ghall-hrug tal-Mandat.

3) Il-procedura tal-Mandat hija eccezzjonali u straordinarja ("**Xuereb noe vs Hili noe**" : Qorti tal-Kummerc : 22 ta` Settembru 1994).

4) Il-procedura tal-lum hija mahsuba biex tkun wahda sommarja. Huwa propju ghalhekk li l-ligi stabbiliet zminijiet qosra u precizi li fihom it-talba ghall-hrug ta' l-Mandat ghandha jew tintlaqa' jew tigi michuda. Mhuwiex mistenni li jitressaq quddiem din il-Qorti, fi procediment bhal dak tal-lum, kull ma ghandu jitressaq quddiemha waqt is-smigh tal-kawza dwar il-jedd. Dan ifisser illi l-fatt illi tintlaqa` talba ghall-hrug ta' l-Mandat, m`ghandux ifisser li l-jedd huwa ppruvat. Kif daqstant iehor m`ghandux ifisser li jekk il-hrug tal-Mandat ikun michud, allura l-jedd pretiz ma jezistix. Unikament ghall-fini tal-akkoljiment o meno tat-talba, mhux komputu ta' din il-Qorti li tqis il-pretensjonijiet tal-partijiet fil-mertu. Hadd mill-partijiet ma jista' jew m`ghandu jippretendi li bil-metodu sommarju ghandha tkun propju din il-Qorti li tiddeciedi hi l-mertu tal-kwistjoni bejn il-partijiet bil-procedura specjali u partikolari tal-Mandat ta` Inibizzjoni. Il-mansjoni ta` din il-Qorti mhuwiex li tiddeciedi finalment dwar il-pretensjonijiet tal-partijiet fil-mertu izda huwa limitat u cirkoskritt biex tara jekk huwiex sodisfatt dak li trid il-ligi sabiex ikun operattiv Mandat ta` Inibizzjoni.

VII. Risultanzi

Il-Qorti sejra tittratta l-ewwel il-kwistjoni dwar jekk ir-rikorrenti ghandhomx jedd *prima facie* li jitolbu l-hrug tal-Mandat. Sejra taghmel dan ghaliex jekk jirrizulta li ma hemmx dan il-jedd *prima facie* ikun ghal kollox inutili li tistharreg jekk jissussistux ir-rekwiziti l-ohra ghall-hrug tal-Mandat ladarba r-rekwiziti huma kumulattivi mhux alternattivi.

Issa l-pern tad-difiza tal-intimati kontra l-hrug tal-Mandat hija l-pretensjoni taghhom li l-konvenju tas-16 ta' Settembru 2013 ma kienx ghadu jorbot ghaliex kien ghadu z-zmien indikat fir-raba' klawnsola ta' dak il-konvenju, u cioe' li l-kuntratt kellu jsir fi zmien erba' xhur minn meta l-propjeta' tkun tista' tinbiegh bhala u bil-*free, vacant and immediate possession*. Irrizulta li meta sar il-konvenju, il-fond kien okkupat minn terzi ; ghalhekk saret dik il-klawsola. Irrizulta li l-intimati akkwistaw fis-16 ta' Mejju 2016. L-intimati jikkontestaw bhala inversomili l-fondatezza tad-dikjarazzjoni tar-rikorrenti fl-udjenza tas-27 ta' Settembru 2016 illi huma saru jaf li l-fond kien battal fit-3 ta' Awissu 2016 u ghalhekk il-konvenju taghhom mal-vendituri taghhom kien ghadu veljanti.

Wara li rat l-atti u semghet id-deposizzjoni tal-intimat, il-Qorti hija tal-fehma illi r-rikorrenti m'ghandhomx jedd *prima facie* li jitolbu l-hrug tal-Mandat. Ghalkemm ir-rikorrenti kellhom tassew konvenju mal-ahwa Farrugia sabiex jakkwistaw il-fond (Dok A), ma tirrizultax il-prova, imqar fil-grad ta' *prima facie*, li min-naha taghhom qaghdu mal-Art 1357 tal-Kap 16. Jekk ir-rikorrenti saru jaf li l-fond tbattal fit-3 ta' Awissu 2016, allura minn hemm beda jiddekorri t-terminu ta' erba' xhur skont il-klawsola 4. Fl-istess waqt sad-data tal-presentata tar-rikors tal-lum, u cioe' id-9 ta' Settembru 2016, u lanqas wara, ma jirrizultax li r-rikorrenti ma ghamlu l-ebda procedura kif irid l-Art 1357 tal-Kap 16. Anke jekk jirrizulta li l-kuntratt bejn l-ahwa Farrugia u l-intimati sar fis-16 ta' Mejju 2016 (fol 18 et seq) xorta wahda r-rikorrenti kellhom joqghodu ma' dak li jghid l-Art 1357 tal-Kap 16. Il-fatt wahdu li sar konvenju mhux bizzejjed. Il-Qorti kienet tehtieg il-prova li dak il-konvenju kien ghadu fis-sehh bil-hidma tar-rikorrenti skont l-Art 1357 tal-Kap 16 independentement mill-kwistjoni tal-klawsola 4. Mhux bizzejjed li r-rikorrenti jghidu li kellhom fi hsiebhom jaghmlu l-azzjoni revokatorja sabiex isostnu t-talba taghhom ghall-hrug tal-Mandat. Apparti l-kwistjoni tas-sussistenza tad-dritt fil-mertu, jibqa' l-fatt illi jekk id-dritt fil-mertu kellu jigi ppruvat, kif propost mir-rikorrenti, ikun ghal kollox riskju ghall-intimati li jibqghu ghaddejjin bix-xoghlijiet.

Ladarba fil-fehma taghha ma jirrizultax il-jedd *prima facie*, huwa ghal kollox inutili ghal din il-Qorti li tistharreg is-sussistenza tar-rekwiziti l-ohra.

Provvediment

Għar-ragunijiet kollha premessi, il-Qorti, filwaqt illi qeghda tirrevoka *contrario imperio* d-digriet li tat fid-9 ta` Settembru 2016 safejn laqghet provvizorjament it-talba għall-hrug tal-Mandat, qeghda tichad it-talbiet tar-rikorrenti kif dedotti fir-rikors tagħhom tad-9 ta` Settembru 2016. Tordna lir-rikorrenti sabiex ihallsu l-ispejjez ta` dan il-procediment.

Onor. Joseph Zammit McKeon
Imħallef

Amanda Cassar
Deputat Registratur